



Id-Dghajjes tal-latini

M. Assunta Grima

Id-dghajjes tal-latini hadu dan l-isem mill-kelma lateen, li tfisser ghamla ta' qlugh li jintuza fid-Dghajjes jew bastimenti li jivjaġġaw fil-baħar Mediterran.

Il-bidu tagħhom aktarx kien fis-sena 1880 u b'kolloxx damu kważi mitt sena. L-ewwel dghajjes tal-Latini kienu żgħar imma maż-żmien meta x-xogħol tal-garr tal-merkanzija bejn Malta u Għawdex żdied kien meħtieġ li dawn id-dghajjes jaħdmu bil-magni biex jaslu malajr. Għalhekk ġibduhom waħda waħda fuq ix-xtajta tal-Imġarr u fihom għamlu post fejn ipogġu l-magna u l-bejta fejn ipogġu l-iskrun. Imma l-qlugh kien għadu jintuza, jekk il-magna tieqaf u b'hekk kienu jkomplu l-vjaġġ. Dak iż-żmien id-dghajjes tal-latini kienu ħdax-il waħda u isimhom kienu dawn – Stella Maris, Sagra Familja, Govanna Madre, Concetta Immakulata, Marija Madre, Santa Govanna d'Arco, Virgo Lauretana, San Antonio, San Pietru Pawl, Santa Marija u Kristu Re.

Matul il-gwerra dawn id-dghajjes kienu jaħdmu f'periklu kbir. Darba waqt li d-dghajjes S. Pietru Pawl u Stella Maris kienu jaqsmu bejn il-port il-kbir u l-Imġarr laqtu "mine" u tfarrku. B'xorti ħażina hames baħrin tilfu ħajjithom u l-oħrajn sfaw feruti serjament u ġew salvati mill-baħar. Grajja oħra li sehhet matul il-gwerra tal-1939 – 1945 kienet meta d-dghajjes Govanna Madre kienet iġġorr xi provisti tal-ikel mill-Marfa għall-Imġarr, giet attackkata minn ajruplan Germaniż. X'uhud mill-baħrin qabzu l-baħar, biex isalvaw, oħrajn niżlu fl-istiva u ġew feruti gravi, imma għall-grazzja t'Alla ħadd ma ntilef. Minħabba l-attakki tal-gwerra dawn id-dghajjes waqfu mis-servizz, imma kien hemm skuna li kienet ferm akbar mid-dghajjes tal-latini u tagħmel l-istess xogħol. F'Diċembru tas-sena 1941 din l-iskuna waqt li kienet taqşam bejn il-port il-kbir u l-Imġarr giet attackkata minn żewġ ajruplani Germaniżi. Xhin intlaqtet l-iskuna ħadet in-nar u baqgħet diehla fuq ix-xtajta ta' Baħar iċ-Ċagħaq u kompliet tinħaraq. Kienu mietu erbgħa baħrin. L-oħrajn ġew salvati mis-soldati Ingliżi li kienu stazzjonati St. Andrews. Dawn id-dghajjes kienu jaħdmu f'maltemp kbir. Darb' oħra fl-eqqel tax-xitwa d-dghajjes S. Govanna d'Arco inqabdet f'maltempata mill-Grigal u kellha tidhol fil-bajja tal-Mistra, San Pawl il-baħar. Il-baħrin ta' din id-dghajjes qabadhom biza' kbir u għamlu wegħda lill-Madonna Ta' Pinu biex teħlishom mill-għarqa. Il-Madonna semgħet it-talb tagħhom u salvathom.



B'ringrazzjament ta' dan, il-baħrin għamlu pittura tad-dghajja S. Giovanni d'Arco u ħaduha fis-sangristija tal-knisja ta' Pinu biex ixerdu d-devozzjoni u għadha hemm, sallum. Matul il-gwerra ż-żewġ dghajjes Virgo Lawretana u Sagra

Familja ġew mitluba mill-Militar Ingliż biex jgħatu servizz fil-port ta' Lixandra matul il-gwerra, bil-patt mas-sidien tagħhom li jekk issirilhom xi ħsara jerġa' isewwuhom u jekk jtkissru iħallashom tagħhom. Fil-fatt hekk ġara għax id-dghajjes Virgo Lauretana tfarrket, u l-oħra Sagra Famiglia, wara li spicċat il-gwerra, reġġu għabuha u saret it-tiswija tagħha u giet bħal qabel. Is-sid tad-dghajjes Virgo Lawretana li kienet inqerdet ingħata kumpens tagħha mill-Militar. Wara l-gwerra saru 3 dghajjes oħra li kienu nbnew fi sqallija. Dawn kienu Santa Rita, Mary Anne u Stella Maris. Din tal-aħħar ħadet isem Stella Maris li kienet inqerdet bil-mine.

Id-dghajjes tal-Latini kienu jitolqu mill-Imġarr fl-4.30 ta' filgħodu. Meta kienu għadhom bil-qlugh kienu jdumu madwar 3 siegħat sakemm jaslu l-port il-kbir. Imma meta bdew jaħdmu bil-mutur, kienu jieħdu madwar siegħa u nofs dejjem skond it-temp. Il-baħrin kellhom xogħol ta' tbatija. Qabel jitolqu mill-Imġarr fil-għodu kmieni kienu jgħabbu l-prodotti tal-biedja kif ukoll hrief fniek, bajd u xi oġġetti oħra. Matul il-vjaġġ fix-xitwa l-baħrin kienu jixxarbu bix-xita u bir-raxx tal-baħar. Fl-eqqel tas-sajf kienu jixxarbu bil-għaraq. Meta jaslu x-xatt tal-Belt, kienu jhottu t-tgħabija li ġabu minn

Għawdex u minflokha jgħabbu provisti tal-ikel u xi merkanzija għal Għawdex. Dan ix-xogħol kien isir kollu bl-idejn. Il-paga kienet mizerja u l-hlas kien ikun skond kemm ikollu qlieġ is-sid tad-dghajjes. Nofs il-qlieġ kien ikun għas-sid u nofs l-iehor jinqasam bejn il-baħrin. Fix-xitwa meta l-baħar kien ikun qawwi, id-dghajjes ma jaħdmux u l-baħrin jibqgħu mingħajr paga għal bosta granet.

Id-dghajjes kienu waqfu mix-xogħol fiż-żmien il-gwerra u t-tgħabija kienet issir permezz ta' vapur żgħir li kien iġorr il-provisti għal Għawdex. Fis-sena 1944 id-dghajjes reġġu bdew jaħdmu. Ftir snin wara l-għarqa tal-Banċinu li sehhet fis-sena 1957, inbena breakwater fl-Imġarr minn kumpanija Taljana magħrufa Socomar. Dan jagħti kenn meħtieġ għad-dghajjes u l-vapuri li bdew jaħdmu mill-Imġarr għall-port il-kbir u anke għal Sa Maison. Dawn il-vapuri qegħdin iġorru l-merkanzija bi trakkijiet, kontejners u anke vannijiet. Għalhekk sfortunatament id-dghajjes kellhom jieqfu għal kollox għax il-vapuri moderni ħadulhom posthom.

Id-dghajjes tal-latini kienu jsebbħu l-port tal-Imġarr u kienu mezz meħtieġ biex iġorru provisti tal-ikel għal Għawdex, l-aktar fiż-żmien il-gwerra. Imma kollox jasal it-tmiem tiegħu.

Il-baħrin tad-dghajjes tal-Latini kellhom mistier ta' tbatija, imma kienu dedikati hafna għax-xogħol. Kienu jafdaw f'Alla u fil-Madonna u dejjem għexu kuntenti mal-familji tagħhom.

